

Angelo Galea

Karriera fil-banda u frak mill-Istorja

Joyce Guillaumier

X'ghandhom x'jaqsmu l-pesta bubonika u l-baned? Xejn, nisthajjilkom tghidu. U jkollikom mitt elf raġun jekk dik kienet it-tweġiba taghkom. Imma meta wiehed ihares lura fiż-żmien żgur li jintebah kif ċerti avvenimenti - anke jekk mhux intenzjonati u kważi kważi b'kombinazzjoni - hallew effetti kollaterali fuq l-istorja ta' pajjiżna. Per eżempju l-ghaks u l-faqar li waqghu fuq gżiritna wara l-1815 (Malta kienet intlaqtet minn epidemja tal-pesta li halliet ma' l-4500 vittma warajha, jigifieri 10% jew persuna waħda minn kull għaxra tal-popolazzjoni Maltija ta' 116,000 ruh¹) kienu, biex ngħid hekk, iċ-ċavetta li fethu bibien ġodda u li taw imbutturatura kbira lill-mużika f'Malta. Tinhass ironika veru, imma meta nharsu lura, meta niflu sew x'ġara, nindunaw li tassew kif iġhid il-Malti, li mix-xewk jista' johroġ il-ward u li ma' kull shaba hemm faxx tal-fidda!!

Mela x'ġara?

Il-Gvernatur Brittaniku, li dak iż-żmien kien Sir Thomas Maitland, ried jara kif se jerġa' jagħti hajja lill-pajjiż mifluġ billi jipprovd i x-xogħol u b'hekk jerġa' jibda jdawwar ir-rota. Il-pesta kienet waqqfet kull attività kummerċjali u portijiet barranin saħansitra kienu nġhalqu għall-bastimenti Maltin. Minkejja hafna sforzi tal-Gvernatur iżda – bħall-introduzzjoni ta' politika ekonomika, sistema ta' tassazzjoni u l-insistenza tiegħu biex portijiet barranin jerġgħu jinfethu għall-bastimenti Maltin - l-attività kummerċjali bħal qisha ma setgħetx terġa' tingrana. Fl-1824, lahaq Gvernatur f'Malta l-General Francis Rawdon, Markiż ta' Hastings. Dan intbagħat hawn biex jipprova jqajjem l-ekonomija Maltija, għalkemm hawn min iqis il-hatra tiegħu iktar bħala *demotion* u dan minhabba avvenimenti sfortunati li kienu sehhew f'hajtu (sena qabel ġie Malta kien inheles minn kull suspett li kien iffavorixxa bank kummerċjali, iżda minkejja dan, pajjiżu ċċensurah u hu kellu jirriżenja minn Gvernatur-Ġenerali ta' l-Indja u ffit wara sab ruhu Malta². Biex jilhaq l-ghan li jerġa' jqajjem il-kummerċ u l-hajja ekonomika f'Malta, hu għamel għadd ta' suġġerimenti u proposti lil Londra, fosthom li jinfetħ l-ingaġġ f'reġimenti Brittaniċi li kien hawn fil-gżira (fl-1814 Malta kienet ġiet dikjarata bħala Kolonja Inġliża, fatt li kien ikkonfermat mill-Kongress ta' Vjenna). Din it-talba ntlaqgħet mill-politiċi Inġliżi u hekk li f'daqqa waħda rġiel Maltin setgħu jissiehbu fir-reġimenti li kien hawn hawnhekk. Fil-fatt l-uffiċjali militari bdew idahhlu rekluti Maltin bil-proporzjon ta' hames (5) Maltin għal kull mitt (100) suldat Brittaniku. Mhux hekk biss, imma l-kmandanti tal-bastimenti navali wkoll ġew imhegga biex idahhlu lil dawk il-Maltin li xtaqu jingħaqdu mal-bahrin³.

Il-Maltin li kienu ngaġġati mal-qawwiet Inġliżi setgħu anke jissiehbu mal-baned militari bħala strumentalisti u bħal ma jgħidilna l-Brigadier Samut-Tagliaferro l-iktar li kont issib kienu trumbettiera, iżda kien hemm ohrajn li laħqu surġenti trumbettiera u anke *band sergeant* li kienu pożizzjonijiet rikonoxxuti fis-servizz. Naturalment is-surmast kien ikollu pożizzjoni iktar elevata u prestiġġuza kif ukoll kien ikun imhallas hafna aħjar mill-bandisti li kienu wkoll nies militari. Meta nfetħ l-ingaġġ għall-Maltin ma jidhirx li kien hemm wisq ftuħ għal min ried jitharreg fid-direzzjoni u l-kompożizzjoni, għalkemm kien hemm xi eċċezzjonijiet, fosthom

ANGELO GALEA li twieled Haż-Żebbuġ fl-1806 u li ghen lil ibnu Filippo (li twieled Haż-Żebbuġ fl-1829) iwaqqaf banda f'rahal twelidu⁴. Nistghu nghidu li kien Angelo li beda t-triq għall-ohrajn li ġew warajh biex isiru surmastrijiet bħalu, anke f'baned mhux militari li bdew jitwaqqfu f'hafna rhula u bliet Maltin. Il-baned tant saru popolari li sa tarf is-seklu dsatax jidher li kien hawn 36 banda f'Malta u anke f'Għawdex fejn hemm kien hemm il-*Calypso* fin-Nadur u ż-żewġ soċjetàjiet tar-Rabat⁵. Tajjeb li nghidu wkoll li dawk l-ewwel mużiċisti Maltin li kienu ġew ingaġġati mill-baned militari pprovdew is-sisien li fuqhom ġew iffurmati l-baned Maltin li bdew ifaqqsu f'diversi inhawi. Kienu hafna r-raġunijiet għala il-baned tkattru, fosthom insibu l-fattur tal-popolazzjoni li fis-seklu 19 irduppjat. Barra minn hekk bdew jiżiedu l-festi reliġjużi u anke profani – bħall-Karnival – li allura kellhom bżonn il-mużika u l-briju tal-baned, u fl-aħhar insibu l-faxxinu u l-interess fil-baned militari li kienu jaghtu wirjiet li jqanqlu d-demm tant li hafna xtaqu li f'rahalhom ikollhom xi istituzzjoni simili. ANGELO GALEA ta s-sehem tiegħu biex dan il-faxxinu jikber u jiżied tant li fil-fatt hu meqjus bħala l-ewwel mużiċista li għamel karriera bħala surmast tal-banda, għalkemm ma nistghux ninjoraw il-fatt li hu kien ipprova jidhol fid-dinja tal-mużika ekklesjastika u għalkemm dejjem ta prodott tajjeb bħal ma nsibu anke fil-gazzetti ta' l-epoka bħal nghidu ahna *L'Osservatore Maltese*, li sostniet li “kien hemm min għamillu azzjoni hażina” jidher li sab it-tfixkil għalkemm hadd ma jaf minn min u għaliex. Minhabba dan l-intopp Angelo għażel li jagħfas fuq il-hidma bħala surmast tal-baned, l-iktar dik ta' reġimenti Ingliżi stazzjonati f'Malta. Galea kien imharreġ sew fit-tmexxija tagħhom u kompli jissahhah u jakkwista esperjenza iktar m'għadda ż-żmien. Ma rridux ninsew li f'Malta f'dak iż-żmien kien hawn hafna baned militari Brittaniċi għax Malta kienet holqa importantissima fiż-żamma u t-tkabbir ta' l-imperu Ingliż. Nafu li għall-habta ta' l-1840 Angelo kien surmast tal-Banda tar-regiment 88 fejn ibnu Filippo kien kadett (għax Filippo tharreġ ukoll fil-baned militari) waqt li fl-1848 lahaq is-surmast tar-Royal Malta Fencibles. Tahtu din il-Banda kisbet suċċessi kbar u nsibu li mhux l-ewwel darba li bdiet tkun mistiedna ddoqq f'okkażzjonijiet ċivili bħal żwigijiet u magħmudijiet li ma kellhom x'jaqsmu xejn mal-hajja u l-prattika militari, użanza li urtat lid-‘daqqaqa tat-triq’ għax bdew iqisu li l-Fencibles kienu qed jehdulhom posthom⁶.

Il-hidma ta' Galea ma kinetx marbuta ma' Malta biss tant li nsibu li fl-istess sena li lahaq surmast jew aħjar *Bandmaster* tal-Fencibles., jiġifieri fl-1848 hu siefer lejn Korfu għax kien lahaq direttur tal-banda tar-regiment nru. 76 li kien stazzjonat f'dik il-gżira Griega. Ibnu Filippo mar Korfu miegħu, anzi, meta missieru ġie Malta għal vaganza, Filippo ngħata t-tmexxija tal-banda f'idejh. Il-karriera ta' Angelo baqgħet meixja qatigh u meta l-100th Regiment telaq minn Malta f'Ottubru ta' l-1866 (sadanittant hu kien lahaq surmast tal-banda ta' dan ir-regiment) kien ippreżentat b'tazza tal-fidda u ċurkett tad-deheb bħala rikonoxximent ta' xogħlu ma' dik il-banda.

Waqt li kont qieghda nfitte tagħrif dwar dan is-surmast Żebbuġi sib t-żewġ dati marbuta ma' mewtu, wahda tgħid li hu miet fl-1870 (FAMOUS GALEAS – searchmalta.com) – u l-1890 kif Castagna ġie kkwotat minn Joe Vella Bondin fil-ktieb tiegħu “Il-Mużika ta' Malta fis-Sekli Dsatax u Ghoxrin”, pubblikazzjoni PIN.

¹ Henry Frendo – Storja ta' Malta, it-tielet volum (2004) p 52 Klabb Kotba Maltin

² Glenn F. Cartwright – Chronology of Lord Francis Rawdon, Marquess Hastings

³ Josepf Vella Bondin – Il-Mużika ta' Malta fis- Sekli Dsatax u Ghoxrin (2000) p 73 PIN Publications

⁴ *Banda di San Filippo* (ara Esito Venere Lampada-Esito Straordinario, Registro Carità (1851-1860); u Esito Venere Lampada-Registro Festa di San Filippo (1856-1861), żewġ registri li jinsabu fl-arkivju tal-Parroċċa ta' San Filep, Haż-Żebbuġ).

⁵ Henry Frendo – Storja ta' Malta, it-Tielet volum (2004) p 214, Klabb kotba Maltin.

⁶ *ibid* p 212.